

ሰንበት ዘምኑራብ

የካቲት 30 2017 ዓ.ም. (3/9/ 2025)

አብ ፈተና አይተእትወና

መዝሙር: ቦአ ኢየሱስ ምኑራብ አይሁድ ወመሃረ ቃለ ሃይማኖት...ኢየሱስ አብ ቤት ጸሎት አይሁድ አተወ። ካብ መስዋዕቲ ምጽዋት እፍተወኒ ኣነ ንሰንበት ዋንኦ ንምሕረት አቦኦ እየ። ንቤት አቦይ ቤት ሸቐት አይትግበርዎ ቤተ ጸሎት እያ እትሰመ። ሰንበት አኻብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ከተሕድሩ።

ንባባት: ሮሜ 5:12-19፥ ያዕ 4:1-12፥ ግ.ሐ. 1:17-30፥ ማቴ 4:1-11።

ሰብከት: እስመ ቅንኣተ ቤተክ በልዓኒ፥ ትዕይርቶሙ ለእለ ይትዔየሩከ ወድቀ ላዕሌየ፤ ወቀጻዕክዎ በጸም ለነፍስየ ንቤትካ ዘሎኒ መንፈሳዊ ቕንኢ ከም ሓዊ የንድደኒ አሎ፥ ጸርፊ እቶም ዝጸርፉኻውን አባይ ወደቐ፥ ንነፍሰይ ብጸም አሕሳእክዎ። መዝ. 69:9።

አብዚ ቅዱስ ጊዜ ቤተ ክርስቲያን መንነት ኢየሱስ አለሊና ክንክእል ትደልየና። ናይ ሎሚ ወንጌል ብዛዕባ ወዲ አምላኽ ክርስቶስ ብሰይጣን ዝተፈተኖ የዘንትወልና። ሰለሰተ ፈተናታት ከም ዘቕረበሉ ይነግረና ንሳተን ከአ መጀመርያ አብ ጸምጸም በረኻ ይወስዶ ድሕራኡ ናብ ቅድስቲ ከተማ አብ ላዕላይ ጫፍ ቤተ መቐደስ ይወስዶ አብ መጨረሻታ ኸአ አብ አዝዩ ነዊሳ እምባ ወሲዱ ፈተንዎ። አብ ሰለስቲኡ ዝቐረበ ፈተና አብ ተአዝዞ ንሰማያዊ አብኡ ብዝርኢ እዩ። ድሕሪ ባይታ ናይ ኩሉ ናይ እዚ ታሪኽ ናይ እስራኤላውያን ተመክሮ አብ ምድረ በደ እዩ። ምድረበዳ አምሳል ናይ እቲ እስራኤላውያንን ኢየሱስ ዝረኸብዎ ፈተና እዩ።

እስራኤላውያን አብ በረኻ ምስ ተፈተኑ ውጽኢቱ ዕዉት አይነበረን። ብአምላኽ ምስ ተፈተኑ ደጋጊዎም ንትእዛዙ ጥራሕ አይኮኑን ምእዛዝ አብዮም ንአምላኽ ባቲ ዝገበርዎ አብ ፈተና አእትዮሞ። እዚ አብ መጽሓፍ ዘዳግም ብግሉጽ ንርእዮ።

እግዚአብሔር ንእስራኤላውያን አብቲ ሕማቕ ጊዜ አብ በረኻ ብቐጻሊ መጊብዎም እንተ ኾነ እስራኤል ብቐጻሊ አይተአዝዝዎን። ከምቲ ሙሴ ዝተጸበዩ እስራኤላውያን ካብ ዝሓለፈ ጌግኦም ክንዲ ዝምሃሩ አብ ጥልመቶም ክሕደቶምን ቀጺሎም። እዚ እዩ ነሩ ውጽኢት ፈተና እስራኤላውያን ንአምላኽ ቀጺሎም ምእዛዝ አብዮሞ።

አብዚ እዋን ጸም ንመገዲ ቃኤል ሓዲግና አብ አቦ ምሕረት ዝኾነ አምላኽ ክንምለስ ንንገር አሎና። አብ እግዚአብሔር ክንምለስ ልብና ሕይወትና ክንከፍተሉ ይግባእ። አምላኽ አብ ዝተዓጸወ ልብን ሕይወትን አይመጽእን እዩ። እስራኤላውያን ካብ አምላኽ ምስ ዓለዉ አደዳ ጥመትን ሰደትን ይኾኑ ነሮም ንሕና እውን አብ ኃጢአትን አብ ግዝአት ሰይጣን ምስተ መላለስና ሰላም ዝበሉን ሕይወት ኢና እንነብር። ሎሚ ንሰይጣን ክንስዕሮ ክንኣብዮ ምርጫና ክኸውን ይግባእ።

ኢየሱስ ብሰይጣን ክፍተን እንከሎ ብሃንደበት ዝኾነ አይኮነን። ንነፍስወከፍና አብነት ዝኸውን አብ ዘዳግም ምዕ. 6-8 ዘሎ መሰረት ገሩ እዩ መልሲ ሂብሎ። አብቲ እስራኤል ዝወደቐሉ ኢየሱስ ተዓዊቱ። አብ ኩሉ ዝቐረበ ፈተና ብዓወት ወጺእዎ። ንሰይጣንን ንፈተንኡን ክንስዕር አብነትና ኢየሱስ እዩ።

አብቲ ብሰይጣን ዘቐረበ ፈተና ብዕምቆት እንተ ረኣናዮ ብጉልባብ ዝቐረበ ጉዳይ ሓይሊ ወይ ስልጣን ነርዖ። ሰይጣን ንኢየሱስ ክፍትኖ እንከሎ ንሱ ወዲ አምላኽ ምዃኑን ዘይምዃኑን ከረጋግጽ ኢሉ እዩ ፈተነ አቐራብሉ። ኢየሱስ ነዚ እንተ ገበረ ነቲ ሓቀኛ መንነቱ ከም ሓቀኛ ወዲ አምላኽ ዝገልጽ መንነቱ ክነብር አይከአለን ማለት እዩ። ነቲ ዘለዎ ሓይሊ ወይ ስልጣን ብዘይ መገዳ ኦርእዩ ማለት እዩ። ናይ ኢየሱስ መንነት ከም ወዲ አምላኽ ምዃን ቦቲ ዘርእዮ ክኣለት ወይ ጥብብ ዝግለጽ አይኮነን።

ካብ ዘዳግም ምዕ. 6-8 ዘሎ እናገለጸ ኢየሱስ ንቃል አምላኽ ብምእዛዝ ንኦሎማን አብ እንገራ ካብ ምቕያር፣ ንአምላኽ አብ ፈተና ካብ ምእታው፣ ንአምላኽ ጥራሕ ምምላኽ ክምዝግባእ ገሊጽሉ። አብዘን ሰለስት ነገራት እዮም እስራኤላውያን ሕሩያት ህዝበ እግዚአብሔር ምዃናም ዝወደቁ። አብዚ ከአ እዩ ንኹሉ ፈተነታት ሰይጣን ዝቐረበ ዝሰዓሮ እሞ ሓቀኛ መንነቱ ዝገለጸ ከም ሓደ እሙን ወዲ አምላኽ ምዃኑ ዝገለጸ።

እዚ ፈተነታት እዚ ነቲ ኢየሱስ ዝህበ አገልግሎትን ትምህርትን ንምስንዳው ዝሕግዝ እዩ ነሩ። አብ ኩሉ አገልግሎቱን ትምህርቱን እዘም ሰለስተ ፈተናታት ብቐጥታን ብተዘዋዋሪ መገድን ቀረበን እየን። አብ ኩሉ ዝቐረበ ፈተነ ኢየሱስ ይስዕሮ እዩ ነሩ።

ኢየሱስ ኩሉ ጊዜ ይእዘዝ ነሩ። ኩሉ ጊዜ ንድላይ ሰማያዊ አብኡ ይፍጽም ነሩ። ኩሉ ዝቐረበሉ ፈተናታት አብኡ ብላዕሊ ላዕሊ ክንርእዮ ከሎና ጽቡቕ እዩ ዝመስል። ንጥሙያት ክትምግብ ትኽእል ኢኻ ወዲ አምላኽ እንተ ኾንካ. . . ፣ መላእኽቱ ሰዲዱ ከይትዕንቀፍ ክሕልወካ ይኽእል እዩ ንዓለም ክትገዝእ ትኽእል ኢኻ እንተ. . . . ። አብዚ ንኢየሱስ ዝቐረበ ፈተና ነቲ ተአምራታዊ ህያባቱ ብዘይ መልክዕዑ ከርእዮ ዝቐረበ እዩ።

ካበይ ከምዝምንጩ ይፈልጦ እዩ። ነቲ ዝቐረበ ፈተናታት ቦቲ አብ ዘዳግም ምዕ 6ን 8ን ዘሎ ምብምጥቃስ መልሲ ይህበሉ። ከምቲ ቀዳሞት ወለድና ንአምላኽ ብዘይ ምእዛዘም ዘምጽእዎ ሳዕበን ዘይኮነ ኢየሱስ ብምእዛዙ ሓዲስ ሕይወትን ሓዲስ ምዕራፍን ከፊቱልና። ብምሉእ ብምእዛዙ ንኹልና ደቂ አዳም አድጊኑና።

አብ ኦሪት ዘፍጥረ 2፡7-9 ከምኡ 3፡1-7 ዘሎ እንተ አንብብና ቀዳሞት ወለድና ንአምላኽ ብዘይ ምእዛዘም ንብምሉአትና ዓለቶም ካብ አምላክ ክምንፍለ ገሮምና። ታሪኽ አቦና አዳም ታሪኽና እዩ። ኩልና ካብታ ዝተኸለከለት ፍረ በሊዕና ኢና። ኩልና ንአምላኽ አይተአዘዝናዮን። ዓለውቲ ዕቡያት በደለኛታ ዘሕፍር ካብ ምግባር ድሕር ዘይንብል ኢና። ንቀዳሞት ወለድና ብምስዓብ ካብ አምላኽ ክንፍለ ንግጉይ መገዲ ክንሕዝ ድሕር እንብል አይኮናን። ምናልባት አዳም ሳዕበን ናይ እቲ ብዘይ ምእዛዙ አብ ኩልና ዝተመሓለፈ አይተረድኦን ክኸውን ይኽእል። እንተ ኾነ ንሱ ብምውዳቕ ኩልና ቦቲ ዝገበሮ ተለኪምና ኢና።

ብርግጽ አጻብዕና አብ አቦና አዳም ከመልክታ ቀሊልእ እዩ እንተ ኾነ እዚ ሓጋዚ አይ ኮነን። አብ ርእስና እና ጠመትና ነቲ ክርስቶስ ዝገበርልና ናይ ምሕረት ስራሕ ብምርአይ እና አመስጊና አብ ምሕረቱ ክንጽጋዕ ዝግብአና። አብ ሕይወትና ዝዚኡ ዝሕዘና እንታይ እዩ? አብ ኩሉ ሕይወትና ንጊዜና ንክኣለትና ንንብረትና ብከመይ ንመርሖ?

ፈተና ዘይተርፍ እዩ ንፈተና ስዒርና አብ ቅድሚ ኢምላኽ ሕይወትና ክንመርሖ ይግብአና። ኢቫግሮዮስ ዝተባህሉ ሓደ ካብ አብ ግብጺ ብ450 ዓ.ም. አቢሎም ዝነበሩ ሓደ ካብ አብዉ ከምዚ እናበሉ የስተምህሩ ነሮም። አብ ሕይወትና ሰለስተ ነገራት ብቅድመ ግምባር ኮይናም ዝብአሱና አጋንንቲ አለዉ ይብሉ። እቶም ብዛዕባ ስስዕ መግቢ ብዝርኢ ዝፍትኑ፣ እቶም ሃብቲ አብ ምግዛእ አብ ምምላኽ ንኻልኣት ዝፍትኑ፣ አብቶም አብ አንነትን ጥቕሚ ርእስናንን ጥራሕ ከምንጥምት ዘዘንብሉ ይብሉ። ኢቫግሮዮስ ነዚ ክብሉ ከለዉ አብቲ አብ ዕለታዊ ሕይወትና ብምርአይ

ዝገመግምዎ እዩ። መበቆል ናይ ነፍስወከፍ ኃጢአት ምስ ካልእ ኃጢአት ዝተተሓሓዘ እዩ። ነፍስወከፍ ኃጢአት ኣብ ስስዐ ኣብ ህርፋንን ኣብ ልዕሊ ካልኣት ክትመልኽ ወይ ኣብ ስልጣን ኣብ ምድላይ ዝዘምበለ እዩ። ሰይጣውንቲ ነዞም ሰለስተ ነገራት ብምምክትታል ከውድቕና ይፍትኑ። በዞም ሰለስተ ነገራት ከጥቅዑና ኩሉ ጊዜ ይፍትኑ። በዞም ሰለስተ ነገራት ዝተጠቐዐ ሰብ ብቐሊል ኣብ ጌጋ ክወድቕ ይኽእል። በዞም ሰለስተ ቅድመ ግንባር ዝኾኑ ነገራት ዘይተጠቐዐ ሰብ ብዝኾነ መገዲ ክወድቕ ኣይክእልን እዩ።

ስሱዕ ሰብ ኣብ ዝኾነ ካልእ ኃጢአት ክወድቕ ቅልጡፍ እዩ ብፍላይ ንጹሕ ብዘይ ምዃን በዚ ወይ በቲ። ህርፋን ስላዐ ዝመለኾ ኣብ ምፍልላይ ዘይምስምማዕ ሓይሊ ኣብ ቃላት ኣብ ግብርን ኣብ ሕሳብካ ኣብ ምቕራብን ብቐሊል ይወድቕ። ኤቫግሪዮስ ኣብ መደምደምታ በዚ ምኽንያት እዩ ሰይጣን ንመድኃኒና ድሕሪ ኣርብዓ መዓልቲ ኣብ በረኻ በዘን ሰለስተ ፈተናታት ዝፈተኖ ይብሉ። መጀመርያ ንኣእማን ናብ እንጌራ ክቐይር ፈቲንዎ (ስስዐ)፣ ድሕሪኡ ኣብ ክብ ዝበለ ቦታ ይወስዶ እሞ ክብሪ ዓለም የርእዮ እሞ ንሱ ክሰግደሉ ይሓቶ (ንምሉእ ዓለም ከውርሶ ይመባጽዓሉ (ህርፋን፣ ክትመልኽ ምድላይ)፣ ሳልሳይ ሰይጣን ንሓሳቡ ክቐበሎ ይሓቶ ነዚ እንተ ገበረ ከምዝኾነበር ካብ ጫፍ ቤተ መቐደስ ክወድቕ ይሓቶ።

ሰይጣን ኩሉ ጊዜ በየን ከምዝጅምር ይፈልጥ እዩ። እዘን ሰለስተ ኣፍደገ ኃጢአት ዝኾኖታ እየን። ነዘን ሰለስተ ኣፍደገታት ኣብ ኢየሱስ ክኸፍተን እንተ ዘይከኣለ ፈተና ምቕራብ ዋጋ ከምዘይብሉ ይፈልጥ እዩ።

እዚ ንኢየሱስ ዝቐረበ ፈተናታት ንኣና ዓቢ ትምህርቲ ኣልኦ፣ ንኣምላኽ ከምእንሓድግ ዝገብረና ፈተና ኣለሊና ክንክእል እሞ ንሰይጣን እምቢ ክንብሎ። ዓለም ሎሚ ሰይጣን ዝተዓወተላ እያ እትምስል። ንፈተናን ድላይ ሰይጣን ክገብሩ ዝርኣዩ ውሑዳት ኣይኮኑን። ጽልኢ ክፍኣት ውግእ ጥልመት ህርፋን በዚሑ ሰባት መገዲ ሓቂ ጠፊኡና ዓበድበድ ንብል ኣሎና።

ፈተና ኣብ ዓለም ዘይተርፍ እዩ ሰይጣን በብዝንግሌና እዩ ዝቐርበና ኣብ ገለ እዋን ተስፋ ከምእንቆርጽ ገሩ ኣብ ኃጢአት ከም እንወድቅ ይገብረን ስለዚ በዚ ብሩኽ ጸም ንሰይጣን ክንዕወተሉ ነዚ ዝስዕብ ክንገብር ሓጋዚ እዩ።

- ምስ ኣምላኽ ዘሎና ምቕርራብ ርኢና ክንክእል። ሰብ ብቐሊል ዝወድቕ ጸጋ ኣምላኽ ምስ ረሓቐ እዩ። ኣምላኽ ምሳና እንተሎ ዝስዕረና የለን። ምስ መን ኣሎኹ ክንብል ይግብኣና።
- ጉዕዞ ሕይወትና ርኢና ክንክእል ኣሎና። ንርእስና ጊዜ ሂብና ከመለኹ ኣበይ እደክም ኣሎኹ ኣበይከ ጸቡቕ ኣሎኹ ኢልና ሕይወትና ክንርኢ የድሊ። ጊዜ ጸም ሕይወትካ ርኢኻ ምኽኣል እዩ።
- ንዘሎና ድኽመት ኣለሊና ክንቅይር ፍቓደኛታት ክንከውን ይግብኣና። ሕግምና ድሒሪ ተፈሊጡ ክንፍወስ ቀሊል እዩ። ኃጢአትና ድኽመትና ተኣሚና ክንሳሕ ፍቓደኛታት ንኹን።

ጸምና ናይ ንስሓን ተሓድሶን ክገብረልና ብምሉእ ልብና ንጀምሮ፣ ርኢስና መሊኽና ጉዕዞ ጸምና ብጸሎት ብተጋድሎን ርኢስ ምልክን መሪሕና ደቂ ኣምላኽ ዘብለና ሕይወት ንልበስ። ኣምላኽ ብፍሉይ ጸግኡ ይሓግዘና።

ብሩኽ ጸም ኣርብዓ።

ኣባ ንጉሠ ፍሥሓ